

ALL NATIONS GOSPEL PUBLISHERS



www.angp-hb.co.za



info@angp.co.za

SILOZI Heart Book

PILU YA MUTU

COPYRIGHT

ISBN 0 - 908367 - 02 - 3

E-MAIL : info@angp.co.za

ALL NATIONS GOSPEL PUBLISHERS

P.O. Box 2191, PRETORIA, 0001, R.S.A.

(A Gospel Literature Mission financed by donations)

(Reg. No. 1961/001798/08)

PILU YA MUTU

Tempele ya Mulimu kapa Musima wa Satani. Joane 3:4-10.

KU MUBALI:

Buka ye ha si ye nca. I kalile ku bonahala mwa France mane se ku fitile lilimo ze mianda ye mibeli. I tahiselize myanda-nda ya batu liseli ni mbuyoti. I sebelize sina siiponi sa tumelo mo banna ni basali ba bona buyemo bwa bona mwa tumelo. Nyangela ba iponi sibi sa bona, mi ba bakile mi ba amuhela lipilu ze nca, ni moya o munca.

Ha u nze u bala buka ye, u ke u hupule kuli ki siiponi sa pilu ya hao, mi ha u nze u bala u ka ipona mwa teñi. Haiba u muhedeni, muKreste kapa mukwenuhi, u ta fumana siswaniso sa hao mwa teñi, sina mwa si bonela Mulimu. Mulimu ha na sobozi ya batu. U talima pilu ya mutu isiñi pata kapa mubala.

Satani ki ndat'a bupumi kaufela, ki mukwawina wa lififi hape ki yena mubusi wa lifasi le. U ipetulanga lingeloi la liseli, kono ha si lingeloi la liseli, kakuli nyangela ba lata ku mu likanyisa mwa milatu kaufela ya ba bonisanga. Mo ne ku inezi kwa ikale, kwa swana ni nako ye, ku na ni baapostola ba buhata, basebezi ba ba puma, ba ba ikezanga inge baapostola ba Kreste. Mi ha ku komokisi ka kuli ni yena Satani u ikezanga lingeloi la liseli. 2 Makor. 11:13,14. Satani u tahiseza batu bubofu bwa meto ni bwa ngana, kabaka leo ha ba koni ku bona lilato ni kanya ni bulena bwa Mulimu, mi ha ba koni ku bona yena Muliululi wa bona, yena Jesu Kreste, 2 Makor. 4:4. Batu ba ba ezizwe libofu ki Satani, ha ba lemuhu kuli ba matela mwa manyando a sa feli, mwa mukoti o sa feli mo ku tuka mulilo wa maenyuenyu. Ba shwile kwa neku la Mulimu mi ba busiwa ki mulena wa lifasi le. Maefese 2:2. Kabakaleo Mwana Mulimu u tile ku t'o felisa misebezi ya ya maswe. 1 Joane 3:8. Mu sutelele ku Mulimu mi u ta sutelela ku mina. Mina baezalibi mu tapise mazoho, ni mina ba lipilu ze peli mu kenise lipilu za mina. Hakulicwalo, mu ipeye kwa tasa Mulimu mu hanele Diabulosi, mi u ka saba ku mina. Jakobo 4:8,7.

Ha u nze u bala buka ye, mi u talima maswaniso a yona, u ka bona mo i inezi pilu ya hao. Lumelela pilu ya hao kuli i tatubiwe mo i inezi. Haiba u fumana kuli pilu ya hao i maswe, i na ni sibi, u si ke wa si latula kapa ku si pata, kono u itumelele ni ku inyazeza sibi sa hao. Ha lu bulela kuli ha lu na sibi lwa ipuma, mi niti ha i yo ku luna. Ha lu bulela libi za luna, Mulimu ki ya sepahala, ya lukile kuli a lu swalele libi mi a lu tapise bumaswe kaufela. Ha lu bulela kuli ha lu na sibi, lu Mu eza lishano mi Linzwi la Hae ha li yo ku luna. 1 Joane 1:8-10. Ikokobeze mwa tasa lizoho la Mulimu le li na ni mata, kuli a ku swalele libi za hao mi a ku tapise ka mali a butokwa a Jesu Kreste.

Cwale wena, u buswa ki Mulimu kapa Satani? U sihapwa sa sibi kapa u mutang 'a Mulimu? Haiba sibi si busa bupilo bwa hao, u si ke wa si latula, kono u huwe ku Mulimu ya ka ku lukulula ka Jesu Kreste. Yena ya tile mwa lifasi ku to pilisa baezalibi, ku to tonisa meto a libofu, ku lu zwisa mwa lififi ni ku felisa lififi la luna.

U til'o lu kenya mwa liseli la Hae le li komokisa. Jesu u til'o lu lukulula mwa mata a sibi ni Satani, ka yena lu liuluzwi kwa libi za luna. Wena mutu, u yemi fa pil'a Mulimu ya Kenile, ya bona linto kaufela, ya ziba makunutu ni likezo ze patilwe mane ni minahano kaufela. Ha u koni ku ipata kapa ku patela Mulimu likezo za hao. Ya bupile zebe, kana a si ke a utwa na? Ya bupile liito, kana a si ke a bona na? Samo 94:9. Kakuli meto a Hae a talima linzila za mutu mi u bona mizamao a hae kaufela. U iponahalisa mata ku ba ba mu sepile. Makolonika 2:16:9; Joane 2:24.

U na ni mbuyoti mutu ya swalezwi sibi sa hae, yo sibi sa hae si kwahezwi. U na ni mbuyoti mutu yo Mulimu a sa mu baleli bumaswe bwa hae mi mwa pilu ya hae ku sina bupumi. Samo 32:1-5. Bala hape Samo 51. Jesu wa biza kacenu: Mu tahe ku na mina kamukana ba ba katezi, ba ba imezwi mi ni ta mi imulula, Mateu 11:28-30.

SISWANISO SA PILI.

Siswaniso se, si bonisa pilu ya mutu ya si ka lumela, wa muezalibi, ya si ka pepwa sinca. Ki mutu ya buswa ki moya wa lifasi, litakazo ni maikuto a nama. Se ki siswaniso sa hae sa niti, seo Mulimu a si kelyekile. Mañonde a hae ni meto a mafubelu a supa butahwa. Liprov. 23:29-32. Ki mañi nalimai? Ki mañi wa meto a mafubelu inge Sitengu?

Ki a ba ba lobala kwa mungomo, ba ba libelezi mungomo ha u minuswa, mi ba hela-hela mwa mukulo ku bu zuma. U si ke wa katelwa bufubelu bwa macwala h'a tahisa mubala wa ona mwa komoki mi a miziwa ka bubebe. U si ke wa



SISWANISO SA PILI

ebelelwa, mumizo u isize űwanyi kwa litindi; kwa mafelelezo bucwala bwa luma sina noha, E, bu luma sina sibili. Meto a hao a bone lika li sili ni pilu ya hao i ku bulelise za ku yambutuka mi i ku ezise likezo ze maswe ze swabisa.

Mwa litaba ze taha, u ta bona pilu ya mutu ha i swaniswa ka lifolofolo ze fapani, ze supa libi ze ñata ze fapani mwa pilu ya mutu. Pilu ki munzi wa bumaswe bwa mutu. Mulimu u li: Pilu ya puma ku fita linto kaufela, i sinyehile ku feleleza, ki mañi ya ka i ziba? Jeremia 17:9. Jesu ka sibili u ize: Mwa pilu, ki mo ku zwa mihupulo ye maswe, ni bubuki, ni buhule, ni lipulao, ni busholi, ni litakazo, ni butanya ni bupumi ni buñwanyama, ni micalimelo ye maswe, ni linyefulo ni muipo ni bulyangu. Zeo kaufela li zwa mwa pilu. Mareka 7:21-23.

KALONGO.

Sibupiwa sa pili ki Kalongo. Ki nyunywani ye nde ku feleleza, ye na ni mafufa a komokisa a mibala-bala, mi i swanisa bumaswe bwa muipo ni ku ipona. Lusifa, yena lingeloi le ne li hulizizwe, le ne li lwalanga liseli la Mulimu, lona lingeloi le li tuna, la kena mwa muipo mi la fetuha sila sa Mulimu se si maswe. Isaya 14:9-17.

Muipo u iponahaza ka mikwa ye miñata. Ba bañwi ba na ni muipo ka bufumu bwa bona, ka liluo la bona, ka likomu, ka lingu, ka mandu, ka linaha, ka liapalo za bona ze tula, ka libupeho za bona ze nde ni lipata za bona ze nde, ni litho ze kocokile; mi zeo kaufela li ba isa mwa ku, sinyasinyasibili ya bona mwa likezo ze swabisa. Ba bande, ki bona ba ba sinyeha hahulu ka muipo ni ku eza bumaswe. Ba bañwi ba toma muipo wa bona fa mishobo ya bona. Ka kuli Mushobo wa bona u na ni mata, ba kala ku ipa ni ku ipahamisa. Ba bañwi, fa ku luteha kwa bona, ku na ni ketululo ye maswe ya ba ba lutehile ni ba ba si ka luteha. Ni fa buiketo bwa mibili ya bona. Ba ba iketile mwa mibili ba nyenya ba ba fokozi, ba ba otila. Ba ba sebeza hande ba shwaula ba ba sa sebezi hande. Ba bañwi ba ipa ka mubala wa mibili ya bona, ku nyenyana, ku shwaulana, ku ketululana; mifilifili ni lindwa li taha ka mibala ya batu. Ba bañwi ba kabisa mibili ya bona ka likabiso ze ñata—likabiso za lizebe, za milili, maamuhelo ni lingalanganja za mwa pata ni fa mubili: kanti Mulimu u ezelize mutu mubili o munde o swanela, o sa tokwi ku ekelezwa se siñwi. Mulimu u hanela ba ba na ni muipo mi u shemuba ba ba ishuya. 1 Petrose 5:5. Mulimu ha lati muipo ni ku ipona. Liprov. 8:13. Muipo u etelela timelo mi moya o ipahamisa u ta wa, u timelo.

NJA.

Nja i swanisa litakazo za nama, ni ñeengeti ye maswe, i li bubuki ni buhule. Kai ni kai ko i ya nja ya isilafaza. Batu ba bañata ba cwalo, kai ni kai ko ba ya ba kala ku keuba, ba na ni linyawe mi ba kala ku lata musali kapa munna. Ka linako ze buhule ni bubuki li ekezeha hahulu. Ba banca h'a ba na buiswalo mane ni bona ba banyezi ni ba ba nyezwi, ni bona limbelwa ba pila mwa bubuki. Bumaswe bwa mwa Sodoma ni Gomora bu se bu sweli batu ba ba balwa ka bolule, i li ku ezanga manzwi a ne a bulezwi ki Mulena Jesu h'a li: Kwa Linako za maungulo ku ta taha mazazi a swana ni a Sodoma ni Gomora. Nyangela kai ni kai ba yemi ndangamwa ku matela bubuki. Mazulu, Masutu, Matebele, Malozi ni mishobo ye miñwi ba biza mutu wa lihule "Nja". Batu ba ba cwalo, ha ba na ku kena mwa Mubuso wa Mulimu, kakuli kwande ku ta siala linja ni baloi ni ba ba eza bumaswe, ni babulai, ni ba ba lapela milimu ni ba ba lata ku puma ni ba ba puma; Sinulo 22:15. Ka baka leo, mu sabe buhule, sibi sifi ni sifi seo mutu a si eza, si kwande a mubili wa hae, kono ya buka u foseza mubili wa hae luli. Cwañ? Kana ha mu zibi kuli mubili wa mina ki Tempele ya Mulimu na? Haiba munna kapa musali a silafaza Tempele (ona mubili), Mulimu u ka mu sinye, kakuli tempele ya Mulimu i kenile, mi tempele yeo ki mina. 1 Makor. 3:16-18; 6:15-20.

KULUBE.

Kulube i swanisa sibi sa butahwa ni sicombulaelele. Kulube i na ni lilyoi, i ca linto kamukana ze i fumana. Ha i keti ze nde kapa ze maswe, i ca fela. Batu ba bañata ba cwalo, ba icela-cela fela ni ze ishwezi, i li ze shwile ka ku kula kapa ze kamilwe. Ba ca bumete, lipeba, limbotwe ni liumbi ni ze ñwi zeo Mulimu a li hanisize ku ciwa. Isaya 66:3-7; Likezo 15:20. Ku fita zeo ba silafaza mibili ya bona ka ku kuma kwai ni ku zuba mwa lingo ni mwa pipi ni musanga, i li mikwa ye lisila, mane ni ku zuba matokwani. Ili ku ikezeza mabela a silafaza mubili mi a yo felela mwa mikwa ye maswe. Satani u ba tama ka takazo ya ku zuba, mi ki ka mata a Mulimu fela kuli mutu a lukuluhe kwa mukwa o, o lisila wa ku ishubula. Ba banca ni macembele, ha ba hupuli se sinñwi konji ku kolwa ki macwala a sintu ni a sikuwa. Kono ba hupule kuli a ku na lithwa ya ka kena mwa Mubuso wa Mulimu. Bucwala ha si sico, ki sifanu se si bulaya, se

si takanisa ngana ya mutu, se si angabaza ni ku lyangunukisa mutu, mane a tahise lipulao kapa ku ipulaya, ze na si ke a eza kambe na si ka nwa. Kakuli veine ki musomi, bucwala, bu na ni lilata mi ba ba lyangunukiswa ki bona, ha ba na butali. Liprov. 20:7.

Ka mulao wa Mushe, haiba mutu n'a na ni mwana wa litanya wa litahwa, na na ni ku pobaulwa ka macwe. Deut. 21:19-21. Ba ba kondola macwala a sintu kapa a sikuwa, ba na ni mulatu wo swana ni wa ba ba lekisa ni ba ba nwa kakuli Linzwi la Mulimu li li: Ba na ni bumai ba ba eza macwala, Isaya 5:22. U na ni bumai ya fa ndambo wa hae bucwala, ya mu tomela lubotolo mi a mu kolisa bucwala; Habak. 2:15. Mu si ke mwa ipuma, ni mahule, ni ba ba lapela milimu ni babuki ni tulombe ni ba Sodoma ni masholi, ni ba ba lakaza za ba bañwi, ni matahwa, ni mahata ni ba ba limbelela ba ba ñwi, ha ba na ku luwa sanda sa Mubuso wa Mulimu. 1 Makor. 6:9,10. Cwale misebezi, ya nama ya zibahala, ki ku buka ni buhule, ni tulombe, ni ku keuba. Ki ku lapela milimu ni buloi ki sitoyo ni lifapano ni lifufa ni buhali ni likañi ni likauhano ni lituto za buhata, ki muna, ni butahwa, ni ku ca maswe, ni ze ñwi ze cwalo; na mi bulelela, sina ha se ni mi bulelezi kuli ba ba eza ze cwalo, ha ba na ku ca sanda sa mubuso wa Mulimu: Magalata. 5:19-21. Mu si ke mwa kolwa ki bucwala fo ku na ni butola, kono mu tale moya: Ma-Efese. 5:18. Ku ba ba shwile linyolwa, Jesu liweluwelu la bupilo, u biza batu kaufela u li: Mutu h'a shwile linyolwa a te ku na mi a nwe. Mwa pilu ya ya lumela ku na, ku ta zwa linuka za mezi a pilisa; Joane 7:37,38. Mina kamukana ba ba shwile linyolwa, a mu te kwa mezi ni ya si na mali! A mu te, mu itekele, mi mu ce. A mu te mu itekele veine ni mabisi, mu si na mali, ku si na tifo. Isaya 55:1,2.

KULUTOU.

Kulutou ki sihababi se si na ni lunya, mi si swanisa sibi sa buzwa, ni ndembwe, ni buloi. Ku sa lumela ki sibi se si swana ni buloi. Ya na ni buzwa, u kena mwa miliko ye miñata ye zibahala. Mutu ya na ni buzwa, u ta uzwa bakeñi sa ku isebeleza, i li busholi bo bu isa mwa lipulao. Buzwa bwa tumelo bu lu paleliswa ku lapela, ku bala Bible ni ku ya kwa Keleke. Bu lu hanisa ku batisisa Linzwi la Mulimu mo lu fumana bupilo bo bu sa feli. Ndembwe ki ku sinye-

helwa ki nako ya ku likuluha mi mwa mafelelezo li wiseza mutu mwa sinyeho. Mulimu ha bulela ni wena kuli u mu fe pilu ya hao kacenu, Satani ni yena wa sutelela ku ku shonga kuli u lika-like mi u ta bona zeo kamuso, kapa ka lizazi li sili le li swanela, leo ka bumai ha li na ku ba teñi. U yemela lizazi le li taha; ha li tile, hape u yemela li sili, u yemela silimo; ha si tile, hape u yemela se si taha, mane ku fitela lifu li mu tahele a sa lemuhi, mi u shwa a si ka ipeya ku Mulimu, a si ka piliswa, a si na Jesu Mupilisi. Ka baka leo, Mulimu u li: Kacenu ha mu utwa linzwi la ka mu si ke mwa tatafaza lipilu za mina Mahebu. 3:7,8.

Sikapana sa kulutou, hañata si eziwa suunduma sa buloi, mi si swanisa sibi sa ku sepa ni ku sebelisa buloi ni liposo, bakeñi sa ku sepa Mulimu ya Pila. Bakeñi sa ku lapela Muñ'a Bupilo ka linako za matuku ni za butata, batu ba sepa liswaniso, mibisi macwe, mishengo ni ze ñwi ze sina teso, ze bubekiwa ki liñaka; bo he, ne ba swanezi ku lumela ku Mulimu wa bona ni ku Mulululi wa bona. Mulimu n'a laezi ba Isilaele a li: Mu si ke mwa tuhelela muloi ku pila Ex. 22:18. Ku si ke kwa fumanaha mwa hal'a mina mulauli kapa ya tekelela linako, kapa ya siña ba bañwi; kapa muloi, kapa wa mabibo, kapa wa kanenga, kapa muloi wa bulumba; kaufela ba ba sebelisa linto zeo, ba ileha ku Muñ a Bupilo. Deut. 18:10-12. Mu si ke mwa ya ku ba ba pumbula bafu, neba kwa balauli ku buza likelezo ku bona; mu si ke mwa yo ba bata ku isila sisila sa bona; ki na Muñ a Bupilo Mulimu wa mina. Livit. 19:31. Mi mutu ha yembulukela ku ba ba pumbula bafu ni kwa balauli kuli a yo isila sisila ni bona, mutu yo, ni ka mu nyemela ni mu zwise mwa sicaba sa habo. Mu ikenise cwalo, mi mu be ba ba kenile, kakuli ki na, Muñ a Bupilo Mulimu wa mina. Livitike. 20:6,7. Jesu Krete ki yena fela ya pilisa moya, bupilo ni mubili. Ki yena ya lu swalela milatu kaufela, mi u folisa matuku a luna. Samo 103:1-3. Ku mina, kana ku na ni ya kula? A bize bahulu ba Keleke, ba to mu lapelela ni ku mu toza oli, ka libizo la Mulena. Mi tapelo ye ezizwe ka tumelo, i ka folisa ya kula, mi Mulena u ka mu zusa; mi haiba u na ni libi za ezize, u ka li swalelwa. Mu bulelelane !ibi za mina, mi mu lapelelane, kuli mu fole. Jakobo. 5:14-16.

Ha u bala buka ye, Mulimu wa bulela ni wena kuli u bakele libi za hao ni ku bea bupilo bwa hao ku Mulimu; kono moya wa kulutou o mwa pilu ya hao, u ku shonga kuli:

U si ke wa akufa, u si ke wa ipeya ku Mulimu kacenu, mwendi u ka eza cwalo kamuso, Viki ye taha, kapa isaho. U yo bulela pili ni munna hao, kapa u eze za miila pili ya bana ba hao. Bakefi sa ku mamela linzwi la Mulimu, u sikehela zebe ku Satani ya ku puma. Ka ku eza cwalo, u tatafaza pilu ya hao, mane i be tata inge sikapana sa kulutou.

NGWE.

Ye, ki folofolo ye sabisa, ye tabela lindwa kamita. I na ni mutakwe hahulu ni kacimacima; i swanisa lipilu za batu ba bañata. Mutu kaufela ya na ni kacimacima, hañata u eza likezo za situhu, wa konka ni ku kuta ni a ku lwa-hakana, ni ha sa bulayi. Hañata, mutu wa kacimacima, u ekeza hahulu h'a sa nwile bucwala bwa sintu, kapa bwa sikuwa, kakuli h'a sa na buiswalo. Mapyeha, ba yo nwela batu bucwala, ki hona ba kona ku yo kutisa bumaswe ka bumaswe ku ba bañwi. Veine ya bona ki sifanu sa linoha; ki sifanu se si bulaya sa sibili. Deut. 32:33. Ku kutiseza mutu bumaswe ki ko kunde mwa pilu ya muezalibi, kono Mulimu ki yena ya kutiseza lila za Bakreste bumaswe. Jesu a li: Mu late bao i li lila ku mina. Mulimu u lu sepisa ku lu swalela milatu ya luna, haiba lu swalela ba ba lu foseza, ni ba ba lu kala mulimu.

NOHA.

Kwa simuluho noha ne li sibupiwa se sinde ku feleleza, kono ki yona ye ngulungezi bo Adama ni Eva mwa simu ya Edeni. Ki yona ye sinyize kutwano ni pilisano ya bona ni Mulimu. Satani na na ni muna, h'a bona Mulimu mwa na lateia batu ba pili, ni mwa ba huliselize kuli ba buse lifasi.

Ka muna Satani a eza mulelo wa ku sinyeza mutu pilisano ya hae ye komokisa ni Mulimu. Mwa pilu ya hao mwendi ku na ni muna o maswe o ku hanisa ku ba ni buiketo, kanti ba bañwi ba iketile ba ca nkwaya. Mane ni mwa hal'a ba Kreste ku na ni ba ba sa na ni muna; mwendi Mulimu a ka fuyola yo muñwi ku fita wenz. Mwendi Mulimu a ka amuhela muezalibi, a mu swalela, a mu fa ze nde ku fita wena ya ipuma ka ku luka, mi wa kala ku nyema ni ku utwa butuku: Bona ni ku sebelelize myaha ye miñata, ni si ka tula taelo ya hao haisali, bo na li ku ba, ha u si ka ni fa niheba pulinyana kuli ni itabise ni balikani ba ka. Kono mwan'a hao yo ya cile bufumu bwa hao ni basali ba mahule, a man'a fita, u mu tabezi

namani ye nunisizwe: Luka 15:29,30. Mutu ya na ni muna, h'a lati ku bona yo muñwi a eza hande, kapa a fumana se siñwi, a kutela mwa Keleke, a pahama kapa a swalelwa ki Mulimu. Muna u tisa mihupulo ye miñata mwa pilu ya mutu; ku loya ba bañwi, ku toya ba bañwi, ku limbelela ba bañwi kapa ku sa lata ku ba ezeza hande, niha u sweli ze ne u ka kona ku ba tusa ka zona. Ku tabela ku bona mutu a zieleha, ku hupulela ba bañwi bumaswe, ku lakaleza batu ku tahelwa ki maziezi, likozi matuku, ku shwa . . . Ku sinyeza batu buiketo bwa bona, mane ni ku bulaya bao mutu a ba shwela muna. Muna ha u kena mwahala linyalo u fwantaula ndu ye ne tiile ni bupilo cwalo. Muna u na ni ñole sina libita: Pina ya Lipina 8:6.

SIMBOTWE.

Simbotwe si pila mubu mi si swanisa sibi sa micomibi, lilato la mali ni bufumu i li ona mubisi wa bumaswe. 1 Tim. 6:10. Limbotwe ze ñwi mwa naha ya Congo, li ca butwa mane li pazuhe fa mba li shwe (Sicombulaelele). Mutu wa micomibi ha lati ku fa bafuzana ni banyandi. Ka ku sephala kapa ka ku sa sephala mbakofumu u pihelela mwa konela kaufela ku kubukanya mali ni maluo ka lifasi. Fo kuñwi mutu u amuha ba ba kwatasa hae liswanelo za bona, mipuzo, likekelezo. Mutu u kona ku pahamisa liteko ka bomu kuli a fumane hahulu, mi u lifisa fo ku sina milatu; u nga linto zeo kaufela kuli a lobale, a ine, a hate ka silena, ba bañwi ba nze ba nyanda, ba mu talimile ba li: "Wa ikola u mbombokile." Mulena, bona, ni abela babotana liluo la ka fa hali, mi ha ni amuhile mutu sa hae ni mu kutiseza litikanyo ze ne. Luka 19:8.

Liluo leo kaufela la ikubukanyeza, li ka ciwa ki mafele ni mafumi ni masholi ba ka li uzwa. Balui ba bañwi, ba cisa liapalo, ba latela libyana mwa nuka, ba nze ba bona nyangela ye nyanda. Mutu ya cwalo, u tahelwa ki mihupulo ye maswe ya ku nyenya ba bañwi, mi yena u ikupula butuna bo bu swana ni bwa mulena, bwa lingeloi kapa bwa mulimu! Mwa lizazi le li tomilwe, Heroda a apala liapalo za bulena, a ina mwa lubona lwa hae mi a kutaza nyangela ka silena. Sicaba sa kalumuka sa li: Linzwi le ki la mulimu ha si la mutu. Likezo 12:21,22.

Se, si tahisa ketululo mwa hala macaba, ka liluo le li kubukanywa, kakuli bafumi ba ipahamisa kamita mi ba ketulula bafuzana. Fo ku na ni bufumu bo buñata, ku na ni

sibi se si tuna. Ka baka leo, Mulena Jesu u lemusa ku kubukanya bufumu kwa lihalimu fo masholi a sa punyi ni ku uzwa, kakuli fo bufumu bwa hao bu li teñi ki fo pilu ya hao i ta ba teñi. Mateu. 6:19-21. Akane ni ba ndu ya hae ne ba shwile, kakuli na lata hahulu gauda ni silivera ni liapalo za silena mi a pata ze n'e kutezwi. Joshua 7. Judasi Isikaliota, mulutiwa wa Jesu, na ipondile kakuli na latile mali ku fita Jesu: Mateu. 27:3-5.

SATANI.

Satani ki ndat'a bapumi ni ba ba puma. Ki yena mulisan'a lifolofolo zelubulezi kaufela hape ki yena mubusi wa pilu ya mutu. Hañata, mutu u palelwa ku bulela niti kakuli niti i tahisa lisinyehelo. Batu ba latula ze ba na ni zona i li mukwa wa ku timana fela. Batu ba latula busunso, ba latula mali, i li mukwa fela wa ku puma ni ku sa lata ku fa batu busunso kapa mali. Ku latula seo mutu na si bulezi, ili kuli ha ka bulela niti ku ta mu hapeleza ku eza ka pulero ya hae. Hañata ni balumeli ba latula niti ya Evangelii, mi ba latelela mikwa ya batu, i li lishano le li maswe . . . Jesu a li: Mina mu zwa ku ndat'a mina yena Diabulosi, mi mu lata ku eza litakazo za ndat'a mina. Ki mubulai i sa li kwa makalelo, mi ha ini mwa niti kakuli ha ku na niti ku yena; ha bulela lishano u bulela sa li sona luli, kakuli ki lihata mi ki ndat'a lishano. Joane 8:44.

NALELI.

Naleli i swanisa ñeengeti ya mwa pilu ya mutu kaufela. Ha ñeengeti i li ye nsu, i kakatezi fa mihupulo ye maswe ni mikwa ye nyazahala ku tata ku kauhana ni yona. Ñeengeti ya mutu ha i sinyizwe ki mihupulo ya bumaswe, ha i fetuhi ka bunolo. Batu, ba sinyize ku benya kwa bona ko ku swana ni naleli, mi mihupulo ya bona i unsufezi; ha ba lati ku fetuha niha ba bona niti. Naleli ha i kwahezwi ki bunsu, ha i koni ku benya. Lusebo, litoyano, mifilifili ni lipulayano li tahiswa ki kuli naleli ye benya ye mwa pilu ya mutu i sinyehile, ku siezi pilu-seta. A lu sutelele ka lipilu ze na ni niti, ka tumelo ye tezi, ka lipilu ze kenisizwe kwa maikuto a maswe, ni ka mibili ye tapisizwe ka mezi a kenile. Maheberu 10:22.

LIITO.

Liito la Mulimu li kafa ni kafa, mi li bona linto kaufela ze mwa pilu ya mutu. Ha ku na se si kona ku ipata kwa meto a Mulimu a benya. Kabakaleo Mulimu u ziba mi u

bona makunutu kaufela ni milelo ya pilu. Niha mutu a ka eza bumaswe bwa hae mwa hala busihu kapa mwa mushitu o tibani, ni haili mwa mukoti o tungile ku feleleza, kapa kai ni kai, Mulimu wa bona. Samo 139.

LINGELOI.

Lingetoi li swanisa linzwi la Mulimu. Mulimu u bulela ni muezalibi ya ipuma, mi u mu bulelela kuli a bake mi a lumelele Linzwi la Mulimu ku kena mwa pilu ya hae ye lififi. Mwanesu ya lateha, wena mubali, Mulimu wa bulela ni wena ka buka ye.

LIIBA.

Nyunywani ye ye kenile, ye bunolo ye sina kozi kiya mbuyoti, ki sisupo sa Moya o Kenile. Moya wa niti, u felisa sibi, U tahisa ku luka mi u supa katulo. Moya o Kenile mwa siswaniso se, u kwanda pilu; ha u koni ku ina mwa pilu ye buswa ki sibi.


MALAKABE A MULILO.

Malakabenyana a mulilo a beile pilu mwa hali, a swanisa lilato la Mulimu le li potolohile pilu ya sibi; kakuli Mulimu ha tabeli lifu la muezalibi. Kono Mulimu u tabela kuli muezalibi a bake mi a piliswe. Jesu u tilo pilisa baezalibi. Ku na ni tabo ye tuna kwa lihalimu ka muezalibi a li muñwi ya baka. Mulimu u bata ku kenisa pilu ya muezalibi ka mali a Mwan'a Hae wa Libanda, Yena Jesu Kreste ya swaniswa hape ka malakabe ao a mulilo. Lilato la Mulimu li bata ku kena mwa pilu ye indekilwe ki sibi. Mulena Jesu u yemi fa munyako wa pilu mi wa kokota. Ha u ka mu kwalulela, u ta kena a kenise pilu ya hao, mi a ku lukulule. Ki na zuho ni bupilo, ya lumela ku na niha shwile u ka pila. Joane. 11:25.

SISWANISO SA BUBELI.

Siswaniso se, si bonisa mutu ya kala ku sukuluha ni ku bata Mulimu. Lingeloi li sweli sabule, i li Linzwi la Mulimu. Kakuli Linzwi la Mulimu ki le li pila mi li na ni mata, kwa buhali li fita lilumo le li lozizwe kafa ni kafa, mi li punya ku yo fita kwa makauhanelo a moya ni pilu ni kwa makopanelo a masapo ni kwa mooko, mi li na ni kayeye ka ku atula maikuto ni mihupulo ya mwa pilu. Maheberu 4:12. Linzwi la

Mulimu li mu hupulisa kuli mupuzo wa sibi ki lifu, ni kuli lifu li tomezwi mutu, mi hamulaho ki katulo: Maheberu-9: 27. Sanda sa muezalibi ni ya sa lumeli ki mwa lisa le li



SISWANISO SA BUBELI

tuka la mulilo ni lyangalilo. Lingeloi li sweli katendele ka lizoho le liñwi, li mu hupulisa kuli batu kaufela ba ta shwa. Mibili ya luna ye lu lata hahulu, ye lu sinyeza nako ya ku ika-

bisa ka liapalo ni ku i batela lico: lu ikataza mo lu konela ku fa mibili ya luna litakazo za yona, ni lilato, yona mibili yeo i ta shwa, i be sico sa mabuku. I ta ciwa ki mabuku, kanti mioya ya luna i ta fita kwa katulo ya Mulimu. Muezalibi u kala ku teleza Linzwi la Mulimu, Moya o Kenile u kala ku tumbuka mwa pilu ye lififi. Liseli la Mulimu la kena mi li lelekisa lififi. Fo ku bonahala liseli, lififi la fela. Lilato la Mulimu le li cisa, li kala ku futumaza pilu ye folile. Sibi se si swaniswa ka lifolofolo ze fapani, sa likelela.

Muezalibi, a ku amuhele Jesu, yena liseli la lifasi kuli a kene mwa pilu ya hao ku felisa lififi ni misebezi ya lona, sina ha u bona mwa siswaniso. Mulena Jesu u ize:

Ki na liseli la lifasi, ya ni latelela ha na ku zamaya mwa lififi: Joane 8:12. Ba na ni bumai ba ba lata lififi ku fita liseli. Mulena Jesu ha na kena mwa Tempele ya Jerusalema a lelekiseza kwande, ba ba ne ba lekisa lipulu, lingu, maiba mi a sulaula litafule za ba ba cinca mali, a li: Ndu ya ka ki ya tapelo, mina mu i ezize lihaha la masholi. Joani 2:13-17. Ndu yeo ki pilu ya hao, Mulena Jesu h'a si ka to swalela fela, kono u tilo lu lukulula mwa mata ni mwa puso ya sibi. Mwana (Jesu), ha ta mi lukulula, mu ta ba balukuluhi ba niti: Joane 8:38.

SISWANISO SA BULALU.

Cwale lu bona siswaniso sa mutu ya inyazeza libi za hae. U ikutwa bumaswe ni ku bona butuna bwa libi za hae, zeo Jesu na li bapulezwi fa Sifapano. Ha talima Sifapano seo, Lingeloi, i li lona Linzwi la Mulimu, li mu supeza sona, pilu ya hae ya swaba. Lilato la Mulimu le li bonahezi ka Jesu Kreste li loba pilu ya hae; sihulu, ha hupula kuli Jesu Kreste, Yena Ngunyana ya Mulimu u til'o felisa libi za hae, mi u lumezi ku mu shwela fa Sifapano. Kabakala libi za luna Jesu a shapwa, a lweswa mushukwe wa miutwa, ni ka limapo a kokotelwa mwa mazoho ni fa mautu fa Sifapano, zeo kaufela li loba pilu ya muezalibi. Ha nza teleza mi a bala Linzwi la Mulimu, wa ipona mwa siiponi seo, mi u lemuhaha bumaswe ni sibi sa pilu ya hae. Litaba ze, li kena mwa pilu ya hae, mi maswabi a mu lilisa kabakala libi za hae, mi Mulimu u sutelela ku yena. Lilato ni kozo ya Mulimu li kena mwa pilu ya hae, yeo mali a Jesu Kreste a i kenisize kwa bumaswe.

U kala ku lemuhaha kuli Mulimu u fa kau fi ni ba ba na ni lipilu ze lobehile mi wa pilisa ba ba ikokobeza. Samo 34:

18. U folisa ba lipilu ze lobehile mi u folisa mañiba a bona: Samo 141:3. Hape Linzwi la Mulimu li talusa kuli: Mutu ye ni ka talima, ki mutu ya ikokobeza, ya lobehile pilu mi a kuñiswa ki Linzwi la ka. Isaya 66:2.



SISWANISO SA BULALU

Moya o Kenile ni lilato la Mulimu li kala ku busa pilu ye kenisizwe. Mutu yena, u kala ku talima ka tumelo kwa Sifapano ni kwa mali a Jesu Kreste, a suluhile ku tapisa

libi za luna. Mutu yo, u utwisisa kuli libi za hae li swalezwi, mi u na ni likunutu mwa pilu ya hae kuli mali a Jesu Mwan'a Mulimu, a mu kenisize kwa sibi kaufela. 1 Joane 1:7. Ya lumela ku Jesu ha na ku timela, kono u fumani bupilo bo bu sa feli. Bala 1 Makor. 6:10,11; Maefese 1:7. Ka yena lu liuluzwi, ka mali a hae lu na ni swalelo ya libi ka bufumu bwa sishemo sa hae. Mutu ya cwalo ha sa shukelwa za lifasi, kono u shukelwa za lihalimu, ka mukwa wo lilato li hapile pilu ya hae. Lifolofolo ze swanisa sibi, li zwile mwa pilu, li kwande; nihakulicwalo Satani u sa itemuna kuli a kutele mwa pilu. Mutu u swanezi ku libelela, ku lapela, mi a hanele Diabulosi kuli a mu kekuluhe.

SISWANISO SA BUNE.

Siswaniso se, si supa muKreste ya sa fumani kozo ya niti mi a liuluzwi ka ku itoboha kwa Mulena ni Mupulusi wa luna, Jesu Kreste. MuKreste yo ha sa itumba ka se siñwi konji ka sifapano sa Jesu Kreste, yo lifasi li takisizwe ni yena, ni yena u takiselizwe lifasi. Magalata 6:14. Wa utwisisa hande kuli Jesu u shwile fa Sifapano kuli ni luna lu shwe kwa neku la sibi mi lu pilile ku luka. 1 Peter 2:24. MuKreste u takisizwe kwa neku la lifasi. Lu laelwa ku pila ka Moya isini ku pet lit kazo za nama. Magalata 5:12.

Mi hape, lu bulelelwa ku ba ba ba kenile, hakusicwalo ha ku na mutu ya ka bona Mulimu. Maheberu. 12:14. Fa hali a siswaniso se, u ta bona musumo fo ne ba takiselize Jesu, ha ba se ba mu tubulisize. U bona miupa ni litibili ze ne ba mu bumaula ka situhu, kakuli mabumu a ne a lu swanela a wezi ku yena. Isaya 53:11,12. U titikezwi libi za luna. Mulena Heroda ni Kuta ya hae, ba mu shendaula mi, ha ba se ba mu lindauzi, ba mu apesa siapalo se si fubelu. Ba eza mushukwe wa miutwa mi ba mu lwesa ona. Bakefi sa mulamu wa bulena ba mu swalisa litaka. Ba mu kubamela ka lishea ba li: Lumela Mulena wa Majuda. Ba mu kwelaka mati mi ba mu nata ka lutaka fa toho. Ha ba se ba mu shendauzi ba mu isa kwa ku mu takisa.

Ku na ni baKreste ba banata ba ba ziba ku lapela Mulimu mwa likeleke; ba sutelela kwa Silyela sa Mulena, ba opela lipina za Mulimu, kono likezo za bona za situhu li sa takisa Mulena hape. Ha si batu kaufela ba ba li ku na:

Mulena, Mulena ba ba ka kena mwa mubuso wa kwa lihalimu, kono ku ka kena ya eza tato ya Ndate ya kwa lihalimu. Mateu 7:21-27. Fa siswaniso, ku na ni mukotana wa mali wa Judase. Judase u betekile Jesu mi u mu lekisize ka buwaya-

Ni kokotezwi ni
Kreste fa sifapano.

Mu shwile kwa ne-
ku la sibi mi mu
pilela Mulimu ka
Jesu Kreste.



SISWANISO SA BUNE

waya bwa mali a eza mashumi a malalu, kakuli lilato la mali li mu ezize sibofu mi li hapile pilu ya hae ye maswe. Mapokola ba ne ba mu swala, ne ba na ni lilampi ni mawenge.

Ne ba lauzi ka loto ku ikabela liapalo za hae, kuli ku ezahale se ne si bulezwi ki Linzwi la Mulimu: Ba ikabezi liapalo za ka, mi ba lauzi kubo ya ka. Samo 22:18.

Ka lilumo le li maswe, mupokola a mu taba fa butabewani ni fa pilu, mi kwa suluha mali ni mezi. Joane 19:33-37. Mukombwe u si ka lila. Petrose a latula Jesu ku musizana, kono hamulaho a inyaza ka sikapa sa mioko. Ki kuli wena u paka Je.u ka manzwi ni ka likezo na? Kapa wa saba ku eza cwalo na? Mulena Jesu u ize: Ya ka ni latula kwa batu ni na, ni ka mu latula fa pila Ndate ya kwa lihalimu. Mateu 10:32,33. Hape Jesu u ize: Ya ni latelela á itobohe, a lwale sifapano sa hae, a ni latelele. Mateu 16:24. Mi ya sa ngi sifapano sa hae ø ni latelela h'a ni swaneli. Mateu. 10:38.

Fa kota na ku bona,
Jesu Muliululi,
Mali a sululiswa,
Ki mapo ni lilumo.
Ka ona ni tapiswe,
Ni ezwe ya lukile.

SISWANISO SA BUKETALIZOHO.

Fa siswaniso se, lu boniswa pilu ya mutu wa muezalibi ya shemubilwe, ya swalezwi, ya amuhezi Moya o Kenile mi a pilisizwe ka sishemo sa Mulimu. Cwale pilu ye ki Tempele ya niti ya Mulimu, mo ku ina Mulimu Ndate ni Jesu Kreste ni Mo, o Kenile.

Ku petahala sa na bulezi Jesu: Mutu h'a ni lata, u ka buluka linzwi la ka, mi Ndate u ta mu lata mi lu ka to yaha ku yena. Joane 14:23. Mulimu u kuteka ni ku shemuba ni ku hulisa mutu ka Jesu Kreste. Luka 1:52.

Ni ezizwe mulatiwa,
Nto ye tuna-tuna,
Ni daimani ya butokwa,
Na mulifasi.

Pilu kaufela i fetuhile Tempele ya Mulimu ya Pila. Sibi si felisizwe. Mwa sibaka sa lifolofolo ze buswa ki Satani Ndat'a lishano, ku keni Moya o Kenile. Mwa sibaka sa likezo ze swabisa za mubili, pilu i fetuhile inge simu ye bea miselo ye minde. Ku taha miselo ya Moya o Kenile sina Lilato, Tabo, Kozo. Ku ishuwa. Ku mamelela butata,

Bunolo, Bunde, Tumelo, Likowawa, Buiswalo ni miselo ye miñwi-ye tabisa batu ni Mulimu. Mutuyo, u fetuhile mutai wa Veine o beya miselo, i li mutai wa Jesu Kreste. Likunutu la ku beya miselo kiha mutu a ina ni Jesu, mi Kreste u ku yena. Joane 15:1-10. Hape, ki ya buluka linzwi la Hae mwa pilu. Mi kakuli u kolobelizwe ni ku tala Moya o Kenile,

Lilato
Tabo
Kozo
Pilu-telele

Musa
Bunde
Busepahali
Ku i shwa
Ku i shwala



SISWANISO SA BUKETALIZOHO

u na ni mata a ku tula nama ni litakazo za yona, mane ni ku takisa nama ni ze latwa ki yona. Ka mata a Moya o Kenile u kona ku zamaya ka Moya. H'a sa sepa ze bonahala, ze

utwahala kapa za kona ku swala, kono u pila ka tumelo; kakuli tumelo ye fumanwa ku Jesu Kreste, ki mata a tula lifasi. U pila ka ku kulubelwa ko ku nze ku ekezeha, h'a hupula ku kuta kwa Mulena luna Jesu Kreste. U pila mwa lilato la Mulimu ku ya ku ile.

Ba na ni mbuyoti ba ba na ni lipilu ze kenile, kakuli ba ka bona Mulimu. Mateu 5:8. Mulena Davida niha ne li mului ya kona ku tula lila za hae kaufela, ni ha na bulai-le Goliate, Sikokota, ni ba bañwi, na sa ikutwa butokwi bo butuna mwa pilu. Mi na lakaza ku bu fumana, ha bata ku bona Mulimu.

A lapela ka pilu ya hae kaufela, a li: U bupe mwahali ku na, pilu ye sweu; u lukise mwahali ku na, moya o kenile. Samo 51:10. Ha ku na mutu ya ka kenisa pilu ya hae kapa ya ka ipupela pilu ye sweu ka mata a hae. Mutu, u swanezi ku taha ku Mulimu ka ku baka, ka ku ipulela libi, ni ku inyaza sina mwa ezelize Mulena Davida. Sina mwana litaswa ya siile likulube mi a kutela ku Ndat'ahe ka moya o sabile ha li: Ndate ni foselize lihulimu ni wena, Mulimu u tabela ku tusa muezalibi ufi ni ufi ya taha ku yena ka sukuluho ya niti. Mulimu u sepisize kuli: Ni ka ku fa pilu ye nca, ni ku fe moya o munca, ni ka felisa pilu tata ku wena; ni ta ku fa moya o munca, o ta ku zamaisa mwa linzila za ka. Ki yona tato ye nca yeo Mulimu a i ezize, ni ku i toma ka mali a Mwan'a Hae Jesu Kreste.

Fa siswaniso se, lu bona hape lingeloi le li taha. Mangeloi a sebeleza ba ba ta lua bupilo bo bu sa felu mi a ba umba. Lisamo 34:7; 91:11; Daniel 6:22; Mateu 2:13; 18:10; Likezo 5:12; 12:7-10. Satani ni yena wa bonahala mwa siswaniso se, u yemi kwa tuko a pilu. U libelela ku fumana sibaka sa ku kena hape mwa buinelo bwa hae bwa kale. Ki fo, lu elezwa ku libelela ni ku lapela, kakuli Satani yena sila sa luna, u nz'a zamaya sina Tau ye lila ye bata yo i ka mu ca, 1 Peter 5:8. Mu lwanise Diabulosi mi u ta mi sabela. Jakobo 4:7.

SISWANISO SA BU 6.

Se, ki siswaniso se si swabisa sa ya kwenuhile. Liito le liñwi li kala ku itima, i li ku bonisa kuli u kala ku fokola; wa ozela mwa bu-Kreste bwa hae, mi wa lyangana. Liito le liñwi li talima kafa ni kafa ka maswabi; li kala ku tabela

za lifasi. Liseli la mwa pilu, li kala ku tima, mi miselo ya mwa pilu, ye supeza kuli u lata ku nyandela Kreste, ya fela, mi ya yendauka. Mutu yo, u mwahala miliko, yeo a kena ku yona hanyinyani hanyinyani. U teezeza linzwi la muliki



SISWANISO SA BU 6.

bakeñi sa ku teezeza linzwi la Mulimu. Niha sa ya kwa lisebelezo za Keleke, mi a lika ku pata bukwenuhi bwa hae bo bu mwa pilu, u sa endukile ku Mulimu, mi u latehezwi ki lilato la hae la pili. Naleli ye mwa pilu ya hae i li yona

ñeengeti, ya unsufala, mi sifapano si fetuha mulwalo o bukiti. U kala ku lika-lika mwa tumelo ya hae, ha sa kopana ni Mulimu ka tapelo. Ha sa tokomela seo pilu ya hae ne li sona, mi u lumelela muliki ku pota-pota mwa pilu ya hae.

Moya wa muipo u kala ku bata makenelo. U kala ku ipa mane inge mu-Kreste, u libala kuli na pilisizwe ka sishemo fela. Butahwa bu kala ku kokota fa munyako ni ku bata makenelo. Mwendi u likiwa ki ba bañwi ku kupa fela to tunyinyani niha ili ku sela mezi; ku swana inge liabwa le li yo wela mwa nuka ye tuna ya butahwa. Hañata musali u ezeza munn'a hae bucwala, mi yena wa itatula kuli ha nwi. Kono u ezeza ba bañwi ni yena u ipuma ka ku sa nwa. Buhule ni buozwa li tahela mu-Kreste ka muliko. Mwendi u kala ku teezeza kwa lingambolo ze maswe, u kala ku ba ni siango se si maswe. Mi u itwaeza lipina za sihule ze mu susumeza mwa litaba zeo ni mwa mikiti ya busihu. Fo kuñwi, u bulelelwa kuli likonseti za si-Kreste ha li na taba; se si maswe ki ku bina ka mukwa wa sihedeni. Ha lemuhi kuli ku bina kaufela, ku tahisa moya o maswe, mi se si bizwa mukiti kapa mubinelwa wa si-Kreste ki sona se si maswe ku feleleza. Se si bizwa ku zuba musanga ka si-Kreste, ki sona se si maswe ku fita mukwa wa kale wa ku zuba; kakuli cwale ba zuba musihali kaufela ni busihu. Mulena Jesu na si ka zuba mi mu-Kreste ha zuba, ha lateleli Jesu.

Satani u mu shonga kuli ku twaela bumaswe ha si sibi. Ku eza bumaswe hañwi ni ku sinya ka ba bañwi, ha ku na kozi; ki sona se si bulelwa ki muliki ku fitela mane a kene mwa buliba bwa bumaswe, bo bu fumani makenelo mwa pilu ye ne kenisizwe, mi bu to i busa hape.

Mutu ya fa siswaniso se, ya taba pilu ka tipa, u swanisa ba ba shendaula ni ba ba nyaza bu-Kreste ka ku kelusa lipilu ka lusinyo. Ha koni ku mamela mashendo ni makumbu a batu, sihulu a balikani ba hae. Manzwi a bona, a taba pilu ya hae, u kala ku saba batu, bakeñ sa Mulimu. Mi kakuli u saba mo ba ka mu ngela, ni ku mu hupulela batu, u fetuha mutanga batu mi wa kwenuha. Bunyemi ni kacimacima li tahanga ka nako ya butata ni ya manyando, mi li kala ku busa pilu. Mi cwale maci ni likuto ni matapa li silafaza milomo ya hae ye ne twaezi ku lumbeka ni ku lapela Mulimu. Niha Satani a fumana makenelo a manyinyani fela, musinyana wa muna u ta kena mwahali ni ku atumulusa makenelo kuli bumaswe bo buñwi bu kene.

Ku bunolo ku lumelela takazo ya mali ku kena mwa pilu ya mutu, lu swanezi ku tokomela litemuso za Mulen'a luna Jesu Kreste ya ize: Mu libelele mi mu lapele kuli mu si ke mwa kena mwa muliko. Mateu 26:41. Kabakaleo ya hupula kuli u yemi a bone kuli a si ke a wa. 1 Makor. 10:12. Lu apale lilwaniso kamukana za Mulimu kuli lu kone ku tima masho kaufela a ya maswe. Maefese 6:11-18.

SISWANISO SA BU 7.

Siswaniso se, si bonisa mo i inezi pilu ya mutu ya kwenuhile; kuli niha sa bonisizwe liseli la lihalimu mi a lazwise minati ya lihalimu, a abezwi Moya o Kenile, wa wa. Si bonisa mwa inezi mutu ya si ka sikuluha, niha Evangeli i kotalizwe hañata ku yena; kono u tatafalize pilu ya hae mi u zwela pili mwa bumaswe.

Mulena Jesu ka sibili, u talusa mwa inezi mukwenuhi ka kuli: Moya o maswe, ha u zwa ku mutu u ikela mwa lihalaupa mi u yo bata pumulo; ha u i tokwile, u li: Ni sa kutela mwa ndu ya ka mo ni zwile; mi ha u kuta, u i fumana i fiezwi hande, i kabisizwe. Cwale wa ya, mi u yo nga mioya ye miñwi ye masila ye ketalizoho ka ye mibeli ye u fita kwa lunya, mi ya kena, ya ina; mi litaba za mutu yo za mafelelezo, li ba ze maswe ku fita za pili. Luka 11:24-27. Mi ku ezahala sina lishitanguti ha li bulela li li: Nja i kutezi fa mataza a yona hape, mi kulube ye ne tapile i kutezi mwa sileze sa yona. 2 Petrose 2:22. Litimana ze, li talusa hande-nde mo i inezi pilu ya mutu yo. Sibi ni bupumi bwa sona kaufela, bu keni ni ku busa pilu. Mane ni pata ya hae kaufela i bonisa pilu ya hae mo i inezi. Moya o Kenile u zwile mwa pilu, kakuli bumaswe ni Moya, o Kenile ha li koni ku pila hamoho. Liseli ha li na siango ni lififi. Pilu ya mutu, ha i koni ku ba Tempele ya Mulimu ni Katala ka Satani.

Lingeloi, lona Linzwi la Mulimu, li na ni ku toba ka maswabi; li nze li itemuna ka sepo ya kuli mwendi mutu a ka baka, sina mwən'a litaswa. Yena wa lisa likulube mi a laka za ku kulisa mba ya hae ka makapi a na ciwa ki likulube, kono na sa a fiwi ki mutu; a tahelwa ki Linzwi le li mu hupulisa ku kutela ku Ndat'ahe. N: utwisizwe ku kwenuha kwa hae ni ku lateha kwa hae, mi a baka a li: Ni ka yema ni ye ku Ndate, mi ni ka yo li ku yena: Ni foselize lihalimu ni wena,

mi ha ni sa na tukelo ya ku bizwa mwan'a hao. Kabakala sukuluho ya hae ya niti, ni ku swabela sibi sa hae, ndat'ahe a mu swalela, mi a mu bulaela namani ye nunisizwe, mi a mu amuhela. Ka bumai, mutu ya wile ha na moya wa ku



SISWANISO SA BU 7.

baka ni wa ku mu kutiseza ku Mulimu, kuli a wele mwa mautu a Jesu, a kupe swalelo ni ku keniswa. Nēngeti ya hae i tata-fezi hahulu, mi i shwile sina kale. U na ni lizebe za ku utwa, kono ha utwi linzwi la Mulimu hape. U na ni meto a ku

boni a, kono ha boni mukoti o tungile wa lihele mo a ta yo wela. Ha sa na maswabi a ku eza bumaswe bwa hae pata-laza. Satani u til'o busa pilu ya hae, mi u inzi mwa teñi sina mulena fa lubona lwa hae. Mane ku bonahala kuli wa ikunga ka sifateho sa hae, inge libita le li betilwe fa licwe: kanti mwahali ku tezi masapo a nyandi, ni ku bola. Mautu 23:27. Ndat'a lishano u ngile sibaka sa Moya o Kenile. Folofolo ya ñwi ni ye ñwi ni sibi ni moya o lisila, li ekeza mata a ku busa pilu. Niha ka lakaza ku itukulula kwa banyandisi ba, ba lisila, wa palelwa, mi u ba mutanga wa bumaswe. U lemuha niti yeo Mulimu a i bulezi ka muapostola Petrose h'a li: Ba ba ne ba shwaula mulao wa Mushe ba ne ba bulawa; ki fo ku ta ba cwañi mulatu o ta limbekwa ya hatikela Mwan'a Mulimu ka mautu, mi a shwauzi mali a Mwan'a Mulimu, ni ku shwaula Moya wa sishemo. Maheberu 10:29-31. 2 Petrose 2:1-14.

Mubali mwanesu, haiba ki hona mo i inezi pilu ya hao, u bize ku Mulimu ka pilu ya hao kaufela. Wa kona, mi wa lata ku ku pilisa, ku ku swalela, ni ku ku kenisa, ha u taha ka moya wa niti wa sukuluho. U ka lelekisa Satani ni limpi za hae kaufela, mi a mu lundulele kwande a pilu ya hao, ha u mu lumelela ku eza cwalo. U tahe sina wa mbingwa ya n'a tile ku Jesu mi a hua a li: Ha u lata, u kona ku ni folisa. Jesu a li: Na lata u fole. Mareka 1:40-43. Kono ha u zwe-lapili ku tatafaza pilu ya hao, mi u tabela lififi ku fita liseli, ha ku na ñulubeti kapa tuso ku wena, kakuli u keta lifu ba-keñi sa bupilo; u keta lififi bakeñi sa liseli.

SISWANISO SA BU 8.

Cwale lu taha ku muezalibi ya tatafezi ni ku mukwenuhi ya sutelezi kwa lifu. Mutu yo u mwa makateñi a ku shwa, mi moya wa hae u tezi sabo ya lifu. Lifu la mubili li taha ka nako ye sa zibwi mi li toilwe hahulu, li na ni situhu mi la mbemukisa. Ka nako yeo, minati ya sibi ki kale i fela, mi mupuzo wa sibi u na ni ku holiwa. Litoniso za lihele li tateza moyo wa hae o mbemukile. Niha lakaza ku lapela, u fumana kuli ha koni ku kopana ni Mulimu. Balikani ba hae niha ba lika ku mu omba-omba ka manzwi a mande, ha ku mu tusi se siñwi. Mi bufumu bwa hae bwa kubukanyize, ha bu koni ku pilisa moyo wa hae, kapa ku ekeza bupilo bwa hae. Niha

na lakazanga ku nahana za Mulimu, Satani na sa mu lumeleli. Nto ifi ni ifi ya na tabela mwa lifasi mo, mi a ipeile yona kwa pilu, cwale i bonahala kuli za mu shendaula, mane ni baelezi ba hae ba lifasi, ha ba mu tusi se siñwi. U kala ku utwisisa



SISWANISO SA BU 8.

kuli ku wela mwa mazoho a Mulimu ya Pila, kwa sabisa. Na kulubezi ku lumelelana ni Mulimu ka nako ya lifu, kono u fumana kuli ku liehile maswe. Batu ba bañata-ñata ba

shwa kapili-pili, ba si ka ba ni sibaka sa ku bata Mulimu. Kabakaleo lu elezwa ku bata Mulimu ha sa fumanwa. Bakeñi sa ku utwa manzwi a ku omba-omba a Mulimu, muezalibi yo ya kuleka-kuleka, ya na hana sishemo ni lilato la Mulimu h'a na sa iketile, cwale u utwa linzwi la muatuli wa hae ya li: Mu zwe ku na, mina ba ba kutilwe, mu ye mwa mulilo o sa timi, o lukiselizwe Satani ni mangeloi a hae. Mateu 25:41. Ku tomezwi batu ku shwa hañwi mi hamulaho, ku taha katumulo. Maheberu 9:27.

SISWANISO SA BU 9.


Fa siswaniso se, lu bona muKreste wa niti ya mamelezi, mi a tula butata ni miliko ye sabisa ya Satani. U likiwa kafa ni kafa, kono wa mamelela ku isa kwa mafelelezo. Wa tula ka Jesu Kreste, yena ya feleleza ka mishobo kaufela, i li Yena Mutateki ni Mufelelezi wa tumelo. Maheberu 12:1,2.

Satani ni mpi ya hae ba umbile pilu ya ya lumezi ku bata makenelo, kono kwa pala. Muipo, takazo ya mali ni twaelo ya bumaswe, za kokota, kono ha ku na lisuba. Bakeñi sa nja ni ngwe lu bona "Sicembwe ni mbongolo" kakuli hañata sibi si iponahaza ka libupeho nj ka mabizo a sili. Kanti muKreste wa niti u lemuha sibi, niha si ka taha ka libizo la Evangeli kapa ka lingeloi la liseli, kakuli Linzwi la Mulimu ni Moya wa niti o mwa pilu ya hae, li mu konisa ku ziba niti, ni ku keta bumaswe kwa bunde.

Bakeñi sa lifolofolo ze ñata ni libi za zona, u bona munna ya bina-bina fa pil'a hae a sweli komoki ya bucwala, ku lika mu-Kreste ka minyaka ya lifasi. Kono zeo kaufela ha li hapi mu-Kreste wa niti, ya shwile kwa neku la sibi ni kwa lifasi. Muliki u mu suteleza fela ku Mulimu. Munna yo muñwi u mu taba ka tipa, i li lipulao ze maswe, lusebo, mashendo ni mifumbelo ye taha kwa batu ba ba si ka lumela. Mane hañata ni bona ba-Kreste ba mbango, ba mu kataza ni ku mu nyandi a cwalo. Kono u ikataza i li yena, ka manzwi a Mulena Jesu, ya ize: Mu ta ba ni mbuyoti batu ha ba mi tapaula ka baka la ka, ba mi nyandisa, ba mi tameleza bumaswe kamukana ka buhata. Mu wabelwe mi mu nyakalale kakuli mupuzo wa mina, u ta ba o mutuna kwa lihalimu. Mateu 5:11,12.

Sibi, buitato ni Satani, li lika ka mata ku kauhanya muKreste kwa lilato la Mulimu. Kono ka ñulubeti, u kona ku li: Ki mañi ya ka lu kauhanya ni lilato la Kreste? Ki kuli

i ka ba butata, kamba ñalelwa kamba manyando kamba tala
kamba mapunu, kamba kozi, lilumo? Kono mwa linto
zeo kaufela, lu tula ni ku fita ka ya lu latile. Roma 8:35-39.



SISWANISO SA BU 9.

MuKreste ha sa apezi lilwaniso za Muimu, u kona ku yema
a tiile ka lizazi le li maswe, mi ka Moya o Kenile, u tula
litakazo za nama hamoho ni miliko ye miñwi. Wa ziba
hande kuli Kreste ya pila mwa pilu ya hae, u na ni mata ku

fita Satani ni limpi za hae; kakuli ya mwa lipilu za luna, u mata ku fita ya kwande, mwa lifasi, yena Satani. Jesu Kreste u tuzi Satani, u tuzi sibi ni lifu mi ka Yena, lu eziwa bahali mi lu kona ku tula ni ku hapa mushukwe wa Kanya.

Liseli la ñeengeti ya hae, li kenile mi la benya. Pilu ya hae i tezi tumelo ni Moya o Kenile. Lingeloi la Mulimu le li fa halimu a hae, li mu hupulisanga liñulubeti za butokwa ze fiwa ba ba tula, mi ba mamelela ku isa kwa mafelelezo. Sinulo 2:7,11,17,26; 3:5,13,21.

Sikwama sa hae sa mali si atami, i li ku bonisa kuli ha si pilu ya hae fela, kono ni mali ni tutu ya hae kaufela, li beezwi Mulimu. Bakeñi sa ku sinya-sinya mali a hae ka minyaka ya lifasi, u tusa linjebwe, u fa kalulo ya lishumi ya za fumana ku Mulimu, ku sa bulelwi lituso ze ñwi za kona ku eza ka ku lata kwa hae. U sinyeza mali a hae mwa ku hulisa mubuso Mulimu, sina ngu ye kona ku fa boya bwa yona ku muñ'a yona. Musulo wa buhobe ni litapi, li bonisa kuli u pila bupilo bo bunde bo bu kenile. H'a kondoli mawala ni sipamu ku eza lico; ha isilafazi ka ku ca bumete kapa ku ca ze ishwezi; ku kuma kwai kapa ku zuba, mi u ziba kuli mubili wa hae, u na ni ku bulukwa u kenile, sina Tempele ya Mulimu. Pilu ya hae se li ndu ya tapelo, mi u kena lisebelezo za Keleke hande, ni ka nako ni nako, ye tata ni ye nde. U lata tapelo mwa Keleke kapa kwa mukunda. Ka zazi ni zazi u kopanya lubasi lwa hae kwa milapelo, kakuli u ziba kuli kwande a tapelo mu-Kreste ha na bupilo; sina tapi ye sa koni ku pila kwanda mezi. Buka ye apuzwi i bulela kuli Bibeles ili lona Linzwi la Mulimu, ki yona Buka ya balanga, ni ku ituta yona ka ciseho. Ki liseli la mwa mautu a hae; ki sabule ya ku tulisa Satani; ki le li mu fa bupilo zazi ni zazi; ki buhobe bwa moya bo bu mu uta; ki mezi a feza linyolwa. U kona ku tapa mwa Linzwi la Mulimu, mi u itusa ka lona sina siiponi sa pilu.

U tabela ku lwala sifapano se si mu hupulisa kuli ni yena, u takisizwe ni Kreste, mi u zuhezi bupilo bo bunca; u lakaza linto ze kwa halimu, ze sa feli, ze sa bonahali. U itukiseza ku katana ni Mulimu, mi u swana ni kota ye calilwe kwa tuko a mezi a buba, ye beya miselo ka nako ya yona; sina mutai wa Veine o beya miselo ye miñata. Lilato le li kondile la Mulimu li tezi mwa pilu ya hae; mi ka baka leo, ha sabi lifu. Samo 1:1-3. Joani 15:1-14; Joani 4:18-21.

SISWANISO SA BULISHUMI.

Jesu a li: Ki na zuho ni bupilo. Ya lumela ku na niha shwile u ta pila; mi ya pila ni ku lumela ku na, h'a na ku shwa. Joani 11:25,26. Ya utwa Linzwi la ka, mi a lumela ku ya ni lumile, u na ni bupilo bo bu sa feli, mi ha ti mwa katulo kono u zwile mwa lifu mi u keni mwa bupilo. Joane 5:24. MuKreste ha mbemuki ni ku saba lifu, kakuli lifu li mizizwe ki tulo. Wena lifu ku tula kwalao ku kai? Wena lifu sibulaiso sa hao si kai? A lu itumele ku Mulimu ya lu file ku tula ka Mulen'a luna Jesu Kreste. 1 Makor. 15:54-57.

Mutu ya pilezi Mulimu, ha sabi ku shwa. Nako ya hae ya ku sia lifasi ha i fitile, u ta ifundukela ka tabo, ku ya kwa munzi o sa feli. Muapostola Pauluse u ize:

Ni na ni takazo ya ku zamaya, ku yo ina ni Kreste, i li nto ye nde ku fita, Mafilipi 1:23. MuKreste u shukelwa ku bona sifateho sa Mulena Jesu ya mu shwezi fa sifapano mi u mu liuluzi ka mali a Hae. Moya o Kenile u mu hupulisa manzwi a Jesu, ha na li: Pilu ya mina i si ke ya filikana. Mu lumele Mulimu ni na mu ni lumele. Miyaho ki ye miñata mwa munzi wa Ndate. Ni sino ya, ni ta kuta ni to mi nga kuli mo ni inzi ni mina mu be teñi. Joani 14:1-4. Mulimu, za lukiselize ba ba mu lata, ki ze ku si na liito le li boni, ku si na zebe ye li utwile; ki ze si ka kena mwa pilu ya mutu. 1 Makor. 2:9. Ha ku na puo fa fasi ye ka kona ku talusa hande Kanya ya lihalimu, ye lukiselizwe ba ba ta tula ka ku lumela ku Jesu Kreste.

Fa siswaniso se, sa bulishumi, lu boniswa muKreste wa niti ya ya kwa hae kwa lihalimu. Bakeñi sa ku saba Lika-mba—la-Walanda, u tahelwa ki lingeloi la Mulimu. Li libelezi ku kutisa moyo o lukile ku Mulimu. Moyo u ziswa mwa nama, mi u kutisezwa ku Ya mu latile, Yo a na mu pilela mi a mu shwela fa fasi. U libelezwi ku amuhelwa hande ku Mulimu, fo Mulen'a hae a ta li ku yena: Ki hande, mutanga yo munde ya sepahala, kena mwa tabo ya Mulen'a hao. Mateu 25:21. Satani ha na mata ku yena hape, kakuli ki le li babaleha mwa meto a Muñ a Bupilo, lifu la ba Hae ba ba kenile. Samo 116:15. Na utwa Linzwi le li zwa kwa lihalimu le li li: Ñola: Ba na ni mbuyoti bafu ba ba shwela ku Mulena ku zwa cwale: kakuli ba yo pumula kwa misebezi ya bona, mi misebezi ya bona ya ba latelela. Sinulo 14:13.

Mubali mwanesu, Mulimu a ke a ku tuse ku ipeya ku Jesu ka kuli u ize: Mwan'aka ni fe pilu ya hao. U ta ku fa

pilu ye nca, mi a ku fe moya o lukile. U si ke wa lumelela pilu ya hao ye si na niti ku ku kelusa, ka ku latelela minyaka ya lifasi; kakuli ya isepa ki silyangu. Prov. 28:26. Kono ya



SISWANISO SA BULISHUMI

zamaya ka kutazo u ta puluha. Fulalela libi za hao, mi u kumalele ku luka, kakuli mupuzo wa sibi ki lifu, kono mpo ya sishemo sa Mulimu. ki bupilo bo bu sa feli, ka Jesu Kreste Mulen'a luna.

Mi wena ya ipeile ku Mulimu, u swale ka mata litaba ze pilisa, ka tumelo ni lilato le li ku Jesu Kreste, kakuli u ziba yo u lumezi ku yena mi u kolwa kuli u kona ku buluka so beile ku Yena, ku isa ka lizazi la mafelelezo. Mu tome bupilo bwa mina fa tumelo ya niti, mu lapele ka Moya o Kenile, mu ipeye mwa lilato la Mulimu, mu nze mu talimile ku Jesu, Makalelo ni Mafelelezo a tumelo, Mulena wa Malena, ya ta kuta kapili.

“Cwale, ku Yena ya kona ku mi sileleza kuli mu si ke mwa wa, ni ku mi tabisa fa pil’a pata ya hae ye benya, mu sa nyazanali, mu tabile hahulu, Ku Yena ye li Mulimu a nosi, ni Mupilisi wa luna, ka Jesu Kreste Mula’a luna, ku be kanya, ni bulena, ni mata, ni ku busa, ku zwa kwa kale, ni nako ya cwale, ni ku ya ku ile.” Juda 24;25. Amen.

Munzi o lu u tuluhezwi
U so bonwa fa pilinyana,
Niha mbundunyana i li teñi,
U se u tahile, wa kanya.
Ndate u lu libelezi teñi,
Lu lukiselizwe litulo,
Kana lu ka to fita lili,
Mwa tabo yeo ya lilato?
Cwale lu lisele ku saba,
Ha lu bulawa ki lishebo;
Ki fo, ha ku sa na sibaka,
Lu mate, i se li pumulo.
Mi ha lu fita fa kaufi,
Se lu tulwa ki nyakalalo,
Se lu opela pina ze nde,
Lu nze lu lumbeka Mulimu.
Mwa munzi, ku Jesu
Lu se lu yo bona bupilo.

A SPECIAL WORD FROM ANGP
UN MONDE SPÉCIAL DE L'ANGP
UMA PALAVRA ESPECIAL DA ANGP

This booklet "The Heart of Man" is available in over 538 languages and dialects spoken throughout the world (Africa, Asia, The Far East, South America, Europe, etc.) Our Heart Book is now also available on cell phones, tablets, etc from www.angp-hb.co.za or as an APP "Heart of Man" on Android phones.

Le livre du "Coeur de l'homme" peut être obtenu en plus de 538 langues et dialectes parlés dans le monde entier, à savoir: Afrique, Amérique, Asie, Extrême Orient, Europe. Notre Livre du Coeur est maintenant aussi disponible sur votre Téléphone cellulaire, plaques, etc. de www.angp-hb.co.za ou comme une Application "Heart of Man" sur téléphones Android.

Este livro "O Coracao do Homem" é obtido em mais de 538 linguas e dialectos falados em todo o mundo, a saber: (Africa, Asia, America do Sul, Extremo Oriente, Europa, etc). O nosso Livro O Coração do Homem também está agora disponível em telefone celular, tablets, etc. de www.angp-hb.co.za ou como um aplicativo "Heart of Man" nos telefones celulares Android.



The 10 heart pictures contained in this booklet are also available in the form of large coloured picture charts (86 x 61cm) bound together in a set of 10 pictures. These "Heart Charts" can be obtained with European or African features and are particularly suitable to be used in conjunction with the Heart Book for class-teaching, open air evangelization etc. Kindly contact us to ascertain the latest subsidized price of this chart.

Les 10 images du coeur qui figurent dans ce livre peuvent être obtenues en tableaux de couleur, format 86 x 61 cm, avec des physionomies européennes ou africaines. Ils peuvent être utilisés en même temps que le livre du coeur pour des classes bibliques, a

l'ecole du dimanche ou lors de reunions de plein air. Soyez aimable de nous contacter pour assurer les derniers prix en cours du tableau.

As 10 imagens do coracao, contidas neste livro podem ser obtidas num conjunto de 10 imagens em colorido no tamanho de (86 x 61 cm). Estes "Cartazes do Coracao podem ser obtidos com caracterfsticas Europeias e Africanas e podem ser usados em conjuncao com o mesmo livro em classes de ensino biblico, evangelizacao ou ao ar livre. Agradecemos que nos contacta- se para confirmacao do ultimo preco dos cartazes.



Kindly write to us if you are able to assist us with further translations of our free Gospel literature, informing us of the language into which you could translate this Gospel literature. Your assistance would be appreciated.

If you have found salvation in Christ, or have been otherwise blessed through our Gospel literature, please let us know. We would like to thank God with you, and remember you further in our prayers.

Nous vous invitons a nous contacter pour faire des arrangements concernant de nouvelles traductions de notre litterature, nous informant de la langue dans laquelle vous pouvez traduire cette litterature evangelique. Votre aide sera beaucoup appreciee.

Si vous avez trouve le salut en Christ ou si vous avez ete beni par notre litterature, nous vous prions de nous le faire savoir. Nous aimerions remercier Dieu avec vous et prier pour vous.

Nos vos convidamos a nos contactar, afim de fazer qualquer arranjo concernente a novas traducoes de nossa literatura em outras lnguas. Vossa assistencia sera muito apreciavel.

Se tem encontrado a salvacao em Cristo, ou se tem sido abençoado por intermedio da nossa literatura evangelica, faca o favor de nos

informar. Pois nos gostaríamos de agradecer a Deus juntamente convosco, e lembra-lo sempre em nossas oracoes.



For free Gospel literature, books and tracts in over 538 languages, write to:

Pour obtenir gratuitement de la litterature evangelique, des livres et des traites en plus de 538 langues, ecrivez a:

Para obter gratuftamente a literatura evangelica, livros e folhetos em mais de 538 lnguas diferentes escreva para:

E-MAIL: info@angp-hb.co.za
info@angp.co.za

ALL NATIONS GOSPEL PUBLISHERS

P.O. Box 2191

PRETORIA

0001

R.S.A.

A Gospel Literature Mission financed by donations
Une Mission de litterature evangelique financee de dons
Missao de literatura Evangelica financiada por donativos

(Reg. No. 1961/001798/08)